

PRIM'AWLA TAL-QORTI CIVILI
IMHALLEF
ONOR. JOSEPH A. FILLETTI BA., LL.D., A R HIST S.

Seduta ta' nhar it-Tnejn, 20 ta' Marzu 2000

Numru

Citaz. numru 1172/95 JF

Raymond CAMILLERI u Elaine K. Mortimer bhala diretturi u ghan-nom u in rapprezentanza tas-socjeta' Georgia Enterprises Limited.
vs
Jonathan GAMBIN.

Il-Qorti,

Rat ic-citazzjoni tal-atturi nomine li biha hemm premissi d-dikjarazzjonijiet necessarji u moghtija l-provvedimenti opportuni:

Premess illi l-atturi nomine dahhlu f'konvenju mal-konvenut ghall-bejgh tal-fond 64 u 66 Ball Street Paceville maghruf bhala San Rafflu Restaurant u sussegwentement bhala Kolhidas Restaurant u dan skond konvenju tal-25 ta' Lulju 1994 redatt min-Nutar Stephen Mamo hawn

anness u mmarkat bhala dokument A, taht il-pattijiet u kundizzjonijiet hemm indikati; u

Premess illi dan il-konvenju kien jiskadi fl-24 ta' Lulju 1995; u

Premess illi l-ittra tat-23 ta' Frar 1995 l-atturi nomine infurmaw lill-konvenut bil-miktub li riedu jaghmlu l-kuntratt finali ta' trasferiment minnufih; u

Premess illi b'ittra ufficjali tal-14 ta' Lulju 1995 hawn anness u mmarkat bhala dokument B, l-atturi nomine interpellaw lill-konvenut jersaq ghall-kompro-vendita relattiv taht il-pattijiet u kundizzjonijiet kif stipulati fil-konvenju tal-25 ta' Lulju 1994 redatt min-Nutar Stephen Mamo pero' baqa' inadempjenti;

TALBU li dina l-Qorti ghar-ragunijiet premissi:

1. Tiddikjara u tiddeciedi illi l-atturi nomine u l-konvenut dahhlu f'konvenju validu ghall-kompro-vendita tal-fond 64 u 66 Ball Street Paceville maghruf bhala San Rafflu Restaurant u sussegwentement bhala Kolhidas Restaurant taht il-pattijiet u kundizzjonijiet kif stipulati fil-konvenju tal-25 ta' Lulju 1994 redatt min-Nutar Stephen Mamo hawn anness u mmarkat bhala Dokument A;
2. Tikkundanna lill-konvenut jersaq ghall-pubblikazzjoni tal-att finali tal-kuntratt ta' kompro-vendita relattiv tal-fond 64 u 66 Ball Street Paceville maghruf bhala San Rafflu Restaurant u sussegwentement

bhala Kolhidas Restaurant taht il-pattijiet u kundizzjonijiet kif stipulati fil-konvenju tal-25 ta' Lulju 1994;

3. Tinnomina n-Nutar Stephen Mamo jew in-Nutar Patrick Critien biex jippubblika l-att finali tal-konvenju għall-kompro-vendita tal-fond 64 u 66 Ball Street Paceville maghruf bhala San Rafflu Restaurant u sussegwentement bhala Kolhidas Restaurant taht il-pattijiet u kundizzjonijiet kif stipulati fil-konvenju tal-25 ta' Lulju 1994 f'jum, lok u hin stabbilit minn din il-Qorti;
4. Tinnomina kuraturi biex jirraprezentaw l-eventwali kontumacija fuq l-att finali fil-jum, hin u lok stabbilit minn din il-Qorti;

Bl-ispejjez komprizi dawk tal-ittra ufficjali tal-14 ta' Lulju 1995 kontra l-konvenut.

Rat in-Nota tal-Eccezzjonijiet ta' Jonathan Gambin;

Teccepixxi bir-rispett:

1. Illi t-talbiet attrici huma nfondati fil-fatt u fid-dritt in kwantu l-partijiet kienu vinkolati b'relazzjoni ta' lokazzjoni u mhux b'konvenju kif imsemmi fic-citazzjoni odjerna.
2. Illi l-konvenut kellu għazla li jakkwista l-fond izda dan ezercita wara z-zmien stabbilit u di piu' irrifjuta li jhallas il-kera dovuta għall-zmien tal-okkupazzjoni tieghu.

3. Illi t-talbiet attrici huma bazati fuq premessa zbaljata, kif jirrizulta waqt it-trattazzjoni tal-kawza u ghandhom jigu respinti bl-ispejjez kontra l-atturi noe.
4. Salv eccezzjonijiet ohra.

Rat ukoll in-Nota tal-Eccezzjonijiet Ulterjuri tal-konvenut.

Jeccepixxi bir-rispett:

1. Illi l-azzjoni attrici hija preskritta a tenur tal-Artikolu 1357 (2) tal-Kodici Civili, u dan peress illi waqt li l-ittra ufficcjali pprezentata mill-atturi hija datata 14 ta' Lulju 1995, ic-Citazzjoni relattiva (li kellha tigi pprezentata sat-13 ta' Awissu 1995) giet intavolata fit-23 ta' Awissu 1995;

Rat id-dikjarazzjonijiet tal-kontendenti, l-lista tax-xhieda taghhom flimkien mad-dokumenti li gew esebiti, semghet ix-xhieda li giet prodotta, rat u ezaminat il-verbali tax-xhieda u l-affidavits li gew ipprezentati;

Rat l-atti kollha tal-kawza;

Trattata l-kawza;

Ikkunsidrat li l-kawza ta' l-atturi nomine hija bbazata interament fuq il-premessa li bejnhom u bejn il-konvenut kien hemm konvenju ta'

kompro-vendita tal-fond bin-numri 64 u 66, Ball Street, Paceville, maghruf bhala San Rafflu Restaurant u wara Kolhidas Restaurant. Dan il-ftehim in skritt gie redatt min-Nutar Stephen Mamo u jinsab esebit fl-atti tal-kawza, bhala parti mill-provi tal-atturi nomine - hekk ara l-iskrittura Dok A - a fol 5 sa 8 tal-process - u jgib id-data tal-25 ta' Lulju 1994.

Min-naha tieghu l-konvenut isostni u jeccepixxi inter alia li l-partijiet kienu vinkolati b'relazzjoni ta' lokazzjoni u mhux b'konvenju, kif imsemmi fic-citazzjoni odjerna.

Illi l-ewwel punt li jrid jigi ccarat sewwa jirrigwarda n-natura tal-iskrittura li fuqha qeghda ssir il-kawza - l-iskrittura surreferita - Dok A - cioe' jekk din hijiex promessa jew konvenju ta' bejgh jew ftehim ta' lokazzjoni.

Illi ghalkemm dina l-iskrittura tibda bil-kliem "a convenium signed today..." fil-fatt tikkwalifika in segwitu lill-konvenut bhala "The lessor" u lill-atturi nomine bhala "The lessees". Mhux hekk biss imma insibu li in forza ta' l-imsemmi ftehim - fol 5- "...lessor is hereby granting on lease to lessees, who accepts and take on lease..." u dan ghal zmien sena b'effett mill-25 ta' Lulju 1994 - id-data tal-ftehim.

Illi l-kwistjoni kollha qamet minhabba l-inkluzjoni tas-segwentu kliem (fol 6) fl-iskrittura msemmija u cioe',

"During this period lessees have the option to buy above mentioned property for the prize of sixty thousand Maltese liri

(Lm60,000). If within this year the permit is not issued, lessor grants the property for a further three (3) months under the same terms and conditions.

Should the permit be issued, lessees bind themselves to pay the price of and purchase the said property within one month from such date of issue for the said parties"

L-iskrittura mbaghad tkompli ssemmi u tirreferi ghal dawk il-pattijiet u modalitajiet ta' hlas li kellhom jirregolaw il-kirja, biz-zieda ta' zewg paragrafi - dak bin-numru 5 - li jirreferi ghal "contract fees" u l-ahhar wiehed bin-numru 15 li jghid hekk:

"On payment of full purchase price, lessor binds himself to transfer all permits on to lessor's name".

Minn ezami tax-xhieda jemergu zewg verzjonijiet kontrapposti ghal xulxin. L-atturi nomine jghidu u jsostnu li dak li ffirmaw kien essenzjalment konvenju ta' kompro-vendita mdeffsa f'kuntratt ta' kirja minhabba xi intoppi li htegilhom jigu rimedjati, filwaqt li l-konvenut jghid li ghalkemm hu ma kienx oppost ghal possibilita' ta' bejgh min-naha tieghu, pero' dak li ftiehem mal-atturi nomine kien biss ftehim ta' lokazzjoni u mhux konvenju kif jippretendu l-attur nomine.

Illi qabel ma l-Qorti tghaddi biex tesprimi l-fehma taghha, ikun utli li jsir access ghall-partijiet mid-deposizzjoni moghtija min-Nutar Stephen Mamo li jghid li qabad jikteb l-iskrittura minghajr ma qabel kienet giet

diskussa l-materja kollha mieghu (fol 23). Fil-fatt, dan ix-xhud jelabora hekk (fol 29):

Xhud: "Dak il-hin, meta cempluli, qaluli 'ejja ghax ghandna konvenju'. Imma meta mbaghad mort u tkellimt magghom sirt naf li mhux konvenju biss - kienet aktar ikkomplikata minn hekk.

Il-Qorti: Konvenju u lokazzjoni.

Xhud: Ezatt".

Biex ikompli jikkomplika aktar, in-Nutar zied jghid dan:

"...fil-bidu bdejt nikteb wahdi minghajr ma staqsejt lil hadd, u bdejt nikteb 'a convenuim signed between'. Imbaghad, waqt li kont qed nikteb, fl-ahhar staqsejthom jekk hemmx xi affarijiet ohra u bdew ighiduli bil-kumplikazzjonijiet kollha".

Mistoqsi mill-Qorti ghalfejn flok konvenju biss ghamlu wkoll lokazzjoni (fol 30), in-Nutar wiegeb hekk:

"Le, ghax imbaghad semmewli li ser ihallsu Lm1000 fix-xahar u li jridu jikruha, in the meantime, r-restaurant, sakemm isir il-bejgh allura jiena hadtha li, in the meantime, there is a lease agreement" (sottolinear tal-Qorti)

Illi dak li spjega l-imsemmi Nutar l-anqas jaqbel ma dak li qeghdin jippretendu l-atturi nomine ghaliex skond dawn il-lokazzjoni kienet finta. Di fatti, l-attur Raymond Camilleri wara li jakkuza lill-konvenut li beda jtawwal il-process ta' hrug ta' permessi biex jottjeni aktar pagamenti mensili, tkompli hekk (ara fol 43):

"Permezz tal-avukat taghna ktibna ittra datata 23 ta' Frar 1995 fejn ghidnilu li ahna ma konniex preparati li nhallsu izjed minn dak li konna ftehmna biex nakkwistaw il-proprjeta', u ghalhekk dak li nhallsu fil-frattemp ikun akkont tal-prezz miftiehem".

Issa haga bhal din mhux biss m'hijiex ikkontemplata jew inkwadrata fl-iskrittura imma kienet tmur kontra dak li gie miftiehem - hekk ara klawsola numru 2 u numru 10 - (Dok A). U bil-kontra ta' dak li xehed in-nutar Mamo - apparti dak li jsostni l-konvenut - l-attur nomine jkompli hekk:

"Igifieri ahna proprja l-post konna qeghdin nixtruh Lm70,000, l-anqas Lm60,000 ghax konna gja' tajnieh somma quddiem u xi Lm6000 taparsi nhallsu biex taparsi gej il-permess - taparsi kollox" (sottolinear tal-Qorti)

Sinifikattiv ukoll il-fatt li f'domanda elaboratissima maghmula mil-legali tal-atturi nomine lill-konvenut in kontro-ezami (ara fol 103-104) u li fiha l-imsemmi avukat ipprova jigbor l-argumenti kollha in sistem tat-talba tal-atturi, niltaqghu mal-bran segwenti li jekk xejn jiddimostra n-natura tal-ftehim in ezami, u cioe' (fol 104):

"Voldiri in vista ta' dan kollu, 'between the lines' ta' dak li hemm miktub huwa minnu li fil-fatt riedu jixtru l-post..."

Illi gja ntqal supra, il-punt principali f'din il-vertenza huwa x'valur jista' u ghandu jinghata lill-iskrittura surreferita. Mhix sempliciment ta' kwistjoni ta' dak li ulterjorment kellhom f'mohhom l-atturi nomine - dak li possibilment jakkwistaw b'xiri l-fond tal-konvenut - imma x'gie effettivament miktub u miftiehem bejn il-partijiet. Fil-fehma kkunsidrata tal-Qorti l-iskrittura - Dok A - hija prettament wahda ta' lokazzjoni. L-opzjoni nkluza fl-iskrittura ma hijiex bizzejjed biex tikkonverti l-iskrittura f'wahda ta' konvenju ta' kompro-vendita. Ibda biex sal-mument li l-atturi nomine kienu ghadhom ma gharrfux b'ittra ufficjali lill-kontro-parti bl-intenzjoni tagghom li jridu jixtru l-fond, huma l-anqas kienu vinkolati. Issa jekk ghall-grazzja tal-argument, l-ispedizzjoni ta' dina l-ittra kellha l-effett li tissigilla l-weghda ta' kompro-vendita - kif jippretendu l-atturi nomine - anki hawn jirrizulta li hemm in-nuqqas ta' adegzjoni da parti tal-konvenut. Imkien fl-iskrittura de quo ma hemm imnizzel li l-konvenut qiegħed jintrabat li jbiegħ u jittrasferixxi (mqar jekk in realta' tali possibilita' mhux biss ma kientx eskluza imma saru atti biex bejgħ possibilment isir) u sakemm din il-mankanza ta' kitba vinkolanti l-konvenut ukoll ma tirrizultax, l-agir tal-konvenut ma jistax jitqies bhala wiehed li jorbtu li jbiegħ taht obbligu.

Illi l-ligi nostrali tikkontempla anke separatament il-promessa unilaterali tal-bejjiegh li jittrasferixxi l-haga lix-xerrej bi prezz determinat jew li jkun jista' jigi ddeterminat (Art 1357, Kap 16), u l-kontro-promessa unilaterali tax-xerrej li jixtri l-haga u jhallas il-prezz (art 1360, ibid). Illi

fil-generalita' tal-kazi dawn iz-zewg promessi unilaterali, u relativi accettazzjonijiet, jigu inkorporati f'daqqa fil-konvenju, biex b'hekk ikun hemm allura l-konvenju bilaterali. Izda, iz-zewg promessi huma distinti 'l wahda mill-ohra b'mod li jista' jkollok il-wahda minghajr l-ohra. Apparti allura dak li diga' rrilevat il-Qorti dwar in-natura tal-ftehim de quo - li hu wiehed ta' lokazzjoni - anki jekk wiehed kellu jaccetta li l-opzjoni kkonfermata da parti tal-atturi nomine bhala xerrejja ma kienetx tobbliga lill-konvenut u dana ghaliex il-konvenut ma kienx ghamel xi kontro-promessa ta' bejgh bil-miktub. Punt simili, ghalkemm mhux ghalkollox identiku gie deciz mill-Qorti tal-Appell - (ara kollez Vol L XXVII-11 110) fejn il-Qorti kompliet telabora hekk inoltre"

"Huwa veru li wisq probabbli, anzi kwazi l-Qorti tinsab perswaza minn dan, il-konvenut ipprometta wkoll li jbiegh il-fondi in kwistjoni lill-attur, tant li accetta parti mill-prezz, imma dik il-promessa baqghet biss wahda verbali u kwindi mhux valida u l-anqas vinkolanti fuq il-konvenut, stante li hawn si tratta ta' promessa ta' trasferiment ta' beni immobbli"

-omissis-

Illi ghalhekk fil-kaz in ezami l-obbligazzjoni unilaterali ta' l-attur,

"li jixtri, accettata mill-konvenut, tista' protenzjalment taghti lok lill-attur li jixtri kemm-il darba l-konvenut, bhala accettant, jitolbu biex taghmel dan, izda l-konvenut bhala bejjiegh ma huwa bl-ebda mod obligat li bjiegh (ara Fiott vs Cauchi) Koll,

Vol XXXIII-1-202) Il-promessa ta' l-attur debitament accettata mill-konvenut, baqghet biss obbligazzjoni unilaterali fit-termini ta' l-artikolu 961 tal-Kodici Civili, hawn fuq iccitat".

Ghal dawn ir-ragunijiet, li din il-Qorti tikkondividi, ma jistax jinghad li l-iskrittura de quo kienet tassew konvenju accettat u komplet kif jippretendu l-atturi nomine. Illi ghalhekk wkoll il-Qorti m'ghandiex ghalfejn tkompli tinvesti l-kwistjonijiet u diffikultajiet l-ohra sollevati mill-konvenut ghaliex dak li gja gie ritenut supra jiddirimi l-kwistjoni billi dan issa huwa superfluwu.

Ghal dawn il-motivi tichad it-talbiet attrici bl-ispejjez gudizzjarji kontra l-atturi nomine.

ONOR. IMHALLEF JOSEPH A. FILLETTI LL.D.

Deputat Registratur

AH.